

న్యాయానికి పాతర

పెహ్లాఖాన్ పై మూకదాడి సాగించి హత్యగావించిన కేసులో నిందితులైన ఆరుగురిపై కేసును కొట్టివేస్తూ న్యాయస్థానం ఇచ్చిన తీర్పుపై దేశవ్యాపితంగా తీవ్ర నిరసనలు వ్యక్తమయ్యాయి.

వధించడానికి గోవులను తరలిస్తున్నాడని ఆరోపిస్తూ రెండు సంవత్సరాల క్రితం పెహ్లాఖాన్ అనే పాడి రైతును గోరక్షకుల పేరిట ఒక ముఠా దాడి సాగించి పెహ్లాఖాన్ ను అతని కుమారులను క్రూరంగా హింసించిన విషయం తెలిసిందే. తీవ్రంగా గాయపడి ఆసుపత్రిలో చికిత్స పొందుతున్న పెహ్లాఖాన్ రెండు రోజుల తర్వాత మరణించాడు.

పెహ్లాఖాన్ పై అతని కుమారులపై గోరక్షకులు పేరిట జరిగిన మూకదాడి ఘటన మొత్తాన్ని వీడియో తీసి టీవీలలో ప్రదర్శించడం కూడా జరిగింది. మూకదాడిచేసి ఈ నీచమైన అకృత్యానికి ఆ గుంపు పాల్పడ్డారనే దానికి ఇదో సజీవ సాక్ష్యంగా అందుబాటులో ఉంది. అంతేగాక ఎన్ టీవీ నిర్వహించిన స్టింగ్ ఆపరేషన్ (రహస్య పద్ధతుల్లో విషయ సేకరణ) లో నిందితుల్లో ఒకరైన విపిన్ యాదవ్ మాట్లాడుతూ తాము ఏ విధంగా దాడిచేసి వారిని కొట్టిందీ వివరాలతో సహా బాహుటంగా చెప్పి ఉన్నాడు కూడా.

అయినప్పటికీ 'సందేహ లాభం' (బెనిఫిట్ ఆఫ్ డౌబ్) క్రింద అడిషనల్ జిల్లా న్యాయమూర్తి నిందితులనందరిని నిర్దోషులుగా పేర్కొంటూ తీర్పునిచ్చారు. కొన్ని చట్టపరమైన కారణాల ప్రాతిపదికపై అంటూ న్యాయమూర్తి పెహ్లాఖాన్ పై దాడి వీడియోను సాక్ష్యంగా పరిగణించజాలనని చాలా సులభంగా ఆ సాక్ష్యాన్ని నిరాకరించాడు. సంబంధిత ఘటనలను చిత్రీకరించిన వీడియోగ్రాఫర్ న్యాయస్థానం ఎదుట హాజరై తన సాక్ష్యాన్ని నమోదు చేయలేదనే హేతువిరుద్ధ తర్కంతో ఈ సాక్ష్యాన్ని పూర్తిగా కొట్టివేశారు.

ఇదేదో సాధారణంగా న్యాయప్రక్రియలో జరిగిన తప్పిదం మాత్రమే కాదు. మన దేశ పాలనా వ్యవస్థ న్యాయానికి గొంతునులిమి పాతర వేయడమే జరిగింది. దశాబ్దాల కాలంగా పాలకులు, పాలకవర్గాలు శాంతిభద్రతలను కాపాడేపేరిట, చట్ట-న్యాయపాలన సాగించే పేరిట న్యాయానికి పాతరవేసే ఈ ఆచరణను సాగిస్తూనే ఉన్నారు.

హిందూమతతత్వ ఆర్.ఎస్.ఎస్ దన్నుతో అధికారపక్షాలు చేపట్టిన బిజెపి, కనీస పాటి ప్రజాస్వామిక భావనలను కూడా సహించకుండా, ఉద్దేశ్యపూరితంగా న్యాయానికి పాతరవేసే కార్యక్రమాన్ని కొనసాగిస్తున్నారు.

మాలెగావ్ బాంబుపేలుళ్లలో సంఘాతా ఎక్స్ ప్రెస్ వంటి అనేకమందిని హత్యగావించ బడిన ఘోరమైన కేసులలో హిందూ మతతత్వ టెర్రరిస్టులు ఏ విధంగా పాల్గొన్నారనేది, ఆ కేసులనుండి నిర్దోషులుగా ఏ విధంగా బయట పడ్డారనేది ఇప్పటికీ రుజువైంది. దేశం మొత్తం దీనిని ఇప్పటికే వీక్షించింది కూడా.

గుజరాత్ ఎదురుకాల్పుల కేసులో నిందితుడైన బిజెపి అధ్యక్షుడు అమిత్ షాపై కేసు ఏవిధంగా కొట్టివేయబడిందో, అతను మన దేశ హోంమంత్రిగా వుండటాన్ని కూడా మనం చూస్తున్నాం.

ఆర్ఎస్ఎస్, సంఘపరివార్ సంస్థల ఆవేశ పూరితమైన మతోన్మాదకత్తులు- ముస్లిములు, దళితులపై దేశవ్యాపితంగా ఏవిధంగా మూకదాడులకు పాల్పడి హింస-రక్తపాతాలకు పాల్పడుతున్నారో; వారందరిపై కేసు నమోదు కాకుండాను, నమోదైనా ఉపసంహరించుకునే విధంగానూ లేదా విచారణ జరిగినా నిందితులందరిపై కేసులను కొట్టివేసే విధంగానూ జరగడాన్ని మనం గమనిస్తూనే ఉన్నాం.

అధికారంలో ఉన్న, అధికారం కలిగిన సంపన్న పాలకవర్గాల రాజకీయనేతలు న్యాయాన్ని తమ చేతుల్లోకి తీసుకొని దానిని హత్యగావించే విధంగా మన పాలనావ్యవస్థ రూపొందించబడింది. న్యాయ వ్యవస్థ కూడా ఈ వ్యవస్థలో అంతర్భాగమే; దాని మనుగడ కోసం న్యాయ వ్యవస్థలు కూడా పాలకులపైనే ఆధారపడి ఉండాలి. పాలక ప్రభుత్వాల విధానాలు లేదా అభిమతాలకు భిన్నంగా ప్రజలకు పాలకులు గొప్పగా చెబుతున్న 'నిజమైన న్యాయాన్ని' అందించే విధంగా న్యాయవ్యవస్థ వ్యవహరించ జాలదు. దర్యాప్తు సంస్థలు, పోలీసులు, న్యాయవ్యవస్థలనేవి స్వతంత్రమైనవి కావు; పాలకవర్గాల, వారి ఏజెంట్ల ఆధ్వర్యంలో నడుస్తున్న ప్రభుత్వాల అదుపులోనే ఇవి ఉంటాయి. అందుకే అధికారంలోని పాలకుల కనుగుణంగా వీరు ఏదో ఒక సాకుతోనో లేదా మరో అంశాన్నో ఉపయోగించి మూకదాడులు వంటి నేరాలలో నిందితులైన వారిని పైతం శిక్షింపబడనీయకుండా కేసులనుండి తప్పిస్తున్నారు.

అంతేగాక న్యాయ పాలనాధికారులు, దర్యాప్తు అధికారులలో అత్యధికులంతా ఈనాడు దేశంలో దూకుడుగా విస్తృతంగా వున్న హిందూ మతతత్వ భావజాలం వైపు మొగ్గుజూపే వారిగా ఉన్నారు. మనదేశ న్యాయవ్యవస్థలో నెలకొన్న నిజమైన వాస్తవమైన కఠినమైన పరిస్థితులు ఈ విధంగా ఉన్నాయి

కనుక దోపిడీ పాలకవర్గాల, వారి ఆధిపత్యంలోని ప్రభుత్వాల అదుపులో ఉన్న పక్షపాత పూరితమైన న్యాయవ్యవస్థకు వ్యతిరేకంగా పోరాడవలసిన బాధ్యత దేశంలోని ప్రజాస్వామ్యకర్తలపై ఉంది.